

NSD NEWS UNIT
ALL INDIA RADIO, GUWAHATI
0000000000

Date : 22-04-2024

Time : 1340 Hrs.

Assamese Midday Bulletin
HEADLINES

- ১। লোকসভা নিৰ্বাচনৰ তৃতীয় পৰ্যায়ৰ বাবে প্ৰাৰ্থিত্ব প্ৰত্যাহাৰৰ আজি অন্তিম দিন।
- ২। ৰাষ্ট্ৰপতি শ্ৰীমতী দ্ৰৌপদী মুৰ্মুৰে আজি দিল্লীৰ ৰাষ্ট্ৰপতি ভৱনত সন্মানীয় পদ্ম বঁটাসমূহ প্ৰদান কৰিব।
- ৩। সমগ্ৰ বিশ্বতে আজি বিশ্ব ধৰিত্ৰী দিৱস পালন কৰা হৈছে।
- ৪। মণিপুৰৰ ইনাৰ মণিপুৰ সংসদীয় সমষ্টিৰ অধীনৰ ১১টা ভোটগ্ৰহণ কেন্দ্ৰত শান্তিপূৰ্ণভাৱে ভোটগ্ৰহণ অব্যাহত আছে।

আৰু

- ৫। আই পি এল ক্ৰিকেট প্ৰতিযোগিতাত আজি ৰাজস্থান ৰয়েলছ আৰু মুম্বাই ইণ্ডিয়ানছ মুখামুখি হ'ব।

000000

লোকসভা নিৰ্বাচনৰ তৃতীয় পৰ্যায়ৰ বাবে প্ৰাৰ্থিত্ব প্ৰত্যাহাৰৰ আজি অন্তিম দিন। দেশৰ ১০খন ৰাজ্য আৰু দুটা কেন্দ্ৰীয়শাসিত অঞ্চলৰ ৯৪খন লোকসভা আসনৰ বাবে অহা ৭ মে'ত নিৰ্বাচন অনুষ্ঠিত হ'ব। গুজৰাটৰ ২৬খন সংসদীয় আসন, কৰ্ণাটকৰ ১৪খন, মহাৰাষ্ট্ৰৰ ১১খন আৰু উত্তৰ প্ৰদেশৰ ১০খন আসনৰ বাবে নিৰ্বাচন অনুষ্ঠিত হ'ব। তদুপৰি মধ্যপ্ৰদেশৰ ৮খন, চত্তিশগড়ৰ ৭খন, বিহাৰৰ ৫খন, অসম আৰু পশ্চিমবংগৰ ৪খনকৈ, গোৱা তথা দাদৰা আৰু নগৰ হাৱেলী আৰু দমন আৰু ডিউৰ দুখনকৈ আসনৰ উপৰি জম্মু-কাশ্মীৰৰ এখন আসনৰ বাবে তৃতীয় পৰ্যায়ত নিৰ্বাচন অনুষ্ঠিত হ'ব।

000000

ৰাষ্ট্ৰপতি শ্ৰীমতী দ্ৰৌপদী মুৰ্মুৰে আজি দিল্লীৰ ৰাষ্ট্ৰপতি ভৱনত সন্মানীয় পদ্ম বঁটাসমূহ প্ৰদান কৰিব। শ্ৰীমতী মুৰ্মুৰে প্ৰাক্তন উপ ৰাষ্ট্ৰপতি এম ভেংকায়া নাইডু আৰু ভাৰত নাট্যমৰ বিশিষ্ট শিল্পী ড০ পদ্মা সুব্ৰমণ্যমক পদ্ম বিভূষণ সন্মান প্ৰদান কৰিব। আনহাতে বিন্দেশ্বৰ পাঠকক মৰণোত্তৰভাৱে পদ্ম বিভূষণ বঁটা প্ৰদান কৰা হ'ব। অভিনেতা মিথুন চক্ৰৱৰ্তী আৰু সংগীত শিল্পী উষা উখুপে আজি সন্মানীয় পদ্ম ভূষণ বঁটা গ্ৰহণ কৰিব।

পদ্ম ভূষণ বঁটাপ্ৰাপক আন আন ব্যক্তিসকল হ'ল- সমাজসেৱক ড০ সীতাৰাম জিন্দাল, হৃদৰোগ বিশেষজ্ঞ ডাঃ তেজছ মধুসূদন পেটেল আৰু উত্তৰ প্ৰদেশৰ প্ৰাক্তন ৰাজ্যপাল ৰাম নাইক।

দেশৰ সৰ্বোচ্চ সন্মান পদ্ম বঁটাসমূহ পদ্ম বিভূষণ, পদ্ম ভূষণ আৰু পদ্মশ্ৰী এই তিনিটা শিতানত প্ৰদান কৰা হয়। কলা, সমাজসেৱা, বিজ্ঞান আৰু অভিযান্ত্ৰিক, বাণিজ্য আৰু উদ্যোগ, ঔষধ, সাহিত্য আৰু শিক্ষা, ক্ৰীড়া আৰু অসামৰিক সেৱা আদি বিভিন্ন শিতানত পদ্ম বঁটাসমূহ প্ৰদান কৰা হয়। প্ৰতি বছৰে গণতন্ত্ৰ দিৱসৰ দিনা এই বঁটাসমূহ ঘোষণা কৰা হয়।

000000

পৰিবেশ সংৰক্ষণৰ প্ৰচেষ্টাসমূহক উৎসাহিত কৰাৰ উদ্দেশ্যে সমগ্ৰ বিশ্বতে আজি বিশ্ব ধৰিত্ৰী দিৱস পালন কৰা হৈছে। পৃথিৱী বনাম প্লাষ্টিক শীৰ্ষক বিষয়বস্তুৰ জৰিয়তে প্লাষ্টিক প্ৰদূষণ তথা প্ৰকৃতিৰ ওপৰত

প্লাষ্টিকে পেলোৰা প্ৰতিকূল প্ৰভাৱ সন্দৰ্ভত আলোকপাত কৰা হৈছে। আমেৰিকা যুক্তৰাষ্ট্ৰৰ কেলিফৰ্নিয়াৰ উপকূলত তেলৰ বৃহৎ অপচয় হোৱাৰ কেইমাহমানৰ পাছত ১৯৭০ চনৰ ২২ এপ্ৰিলত ধৰিত্ৰী দিৱসৰ সূচনা কৰা হৈছিল। এই দিৱসে পৰিবেশ সংৰক্ষণ কৰিবলৈ প্ৰতিগৰাকী ব্যক্তিক সোঁৱৰাই দিয়াৰ লগতে এটা উন্নত ভৱিষ্যত তথা সুস্থ পৃথিৱী গঢ়াৰ হকে সকলোকে উৎসাহিত কৰে।

০০০০০০

গুজৰাটত বিধানসভা উপ নিৰ্বাচনৰ বাবে ২৭ গৰাকী প্ৰাৰ্থী আৰু লোকসভা নিৰ্বাচনৰ বাবে ৩২৮ গৰাকী প্ৰাৰ্থীৰ মনোনয়ন পত্ৰ বৈধ ঘোষণা কৰা হৈছে। যোৱা শনিবাৰে মনোনয়ন পত্ৰসমূহ পৰীক্ষা কৰা হয়। আমাৰ সংবাদদাতাই জনোৱা অনুসৰি ছুৰাট লোকসভা আসনখনৰ বাবে কংগ্ৰেছৰ প্ৰাৰ্থী নীলেশ কুণ্ডনীৰ মনোনয়ন প্ৰস্তাৱকগৰাকীৰ স্বাক্ষৰৰ অমিলৰ বাবে অবৈধ ঘোষণা কৰা হৈছে। কংগ্ৰেছৰ বিকল্প প্ৰাৰ্থী সুৰেশ পাড়ছালাৰ মনোনয়ন পত্ৰও অবৈধ ঘোষিত হোৱাৰ ফলত ছুৰাট আসনখনৰ বাবে প্ৰতিদ্বন্দ্বিতা কৰিবলৈ কংগ্ৰেছৰ কোনো প্ৰাৰ্থী নাথাকিব। গান্ধীনগৰ লোকসভা আসনখনৰ বাবে সৰ্বাধিক ৩০ গৰাকী প্ৰাৰ্থীয়ে প্ৰতিদ্বন্দ্বিতা কৰাৰ বিপৰীতে অনুসূচীত জনজাতিৰ বাবে সংৰক্ষিত বাৰডলি লোকসভা আসনখনৰ বাবে আটাইতকৈ কম সংখ্যক মাত্ৰ ৩ গৰাকী প্ৰাৰ্থীয়ে প্ৰতিদ্বন্দ্বিতা কৰিছে। লোকসভা নিৰ্বাচনৰ বাবে ৪৩৩ গৰাকী প্ৰাৰ্থীয়ে মনোনয়ন পত্ৰ দাখিল কৰাৰ বিপৰীতে ৩৭ গৰাকী প্ৰাৰ্থীয়ে বিধানসভা উপ-নিৰ্বাচনৰ বাবে মনোনয়ন পত্ৰ দাখিল কৰিছে। মনোনয়ন পত্ৰ প্ৰত্যাহাৰৰ আজি অন্তিম দিন হোৱাৰ পৰিপ্ৰেক্ষিতত লোকসভা নিৰ্বাচনৰ বাবে প্ৰতিদ্বন্দ্বিতা কৰা প্ৰাৰ্থীসকলৰ চূড়ান্ত সংখ্যা সন্ধিয়ালৈ স্পষ্ট হৈ উঠিব।

০০০০০০

বিজেপি নেতা তথা কেন্দ্ৰীয় মন্ত্ৰী জেনেৰেল ৰি কে সিঙে আজি কেৰালাৰ চালাক্কুড়ি সমষ্টিৰ এন ডি এ প্ৰাৰ্থীৰ সমৰ্থনত এখন জনসভাত অংশগ্ৰহণ কৰিব। তেওঁ লগতে অৱসৰপ্ৰাপ্ত সৈনিকসকলৰ এখন বৈঠকতো ভাগ ল'ব। বিজেপিৰ নেতা তথা অসমৰ মুখ্যমন্ত্ৰী ড০ হিমন্ত বিশ্ব শৰ্মায়েও আজি এখন জনসভাত ভাগ ল'ব। জনসভাত ভাগ লোৱাৰ অন্তত ড০ শৰ্মাই আৰ্ণাকুলাম সমষ্টিত এটা ৰোড শ্ব'তো ভাগ ল'ব। ইপিনে কংগ্ৰেছ নেতা ৰাহুল গান্ধীয়ে শাৰীৰিক অসুস্থতাৰ বাবে থ্ৰীছুৰ আৰু আলাপ্পুৰাত পূৰ্বে নিৰ্ধাৰিত কৰি থোৱা জনসভা বাতিল কৰিছে। চি পি আই এমৰ নেতা প্ৰকাশ কাৰাতে কাছাৰাগড়ত, বৃন্দা কাৰাতে পাথানামঠিটো আৰু সুভাষিনী আলীয়ে আট্টিগালত জনসভাত ভাগ ল'ব। আনহাতে ৰাজ্যখনৰ মুখ্যমন্ত্ৰী পিনাৰায় ৰিজয়ন্ত আৰু চি পি আইৰ ৰাষ্ট্ৰীয় সম্পাদক ডি ৰাজাই কান্নুড় সমষ্টিৰ বিভিন্ন প্ৰান্তত জনসভাত ভাগ ল'ব।

০০০০০০

কেন্দ্ৰীয় সংৰক্ষিত আৰক্ষী বাহিনী, ভাৰত-তিব্বতীয় সীমান্ত আৰক্ষী আৰু ৰেপিড একশ্বন বাহিনীৰ আৰক্ষী কেৰালাৰ ৰাজনৈতিকভাৱে স্পৰ্শকাতৰ হিচাপে চিহ্নিত কান্নুড় জিলাত উপস্থিত হৈছে। পূৰ্বৰ মাওবাদী অধ্যুষিত অঞ্চলসমূহত এই জোৱানসকলক মোতায়েন কৰা হৈছে। ইতিমধ্যে কেৰালা প্ৰদেশ কংগ্ৰেছ কমিটীয়ে ৰাজ্যখনৰ মুখ্য নিৰ্বাচনী বিষয়ক অভিযোগ কৰা অনুসৰি ৭খন জিলাত নিৰ্বাচনী কৰ্তব্যৰত কেইবাগৰাকীও বিষয়াই এতিয়ালৈ পোষ্টেল ৰেলট লাভ কৰা নাই।

০০০০০০

অসমত তৃতীয় পৰ্যায়ৰ নিৰ্বাচনৰ মনোনয়ন পত্ৰ প্ৰত্যাহাৰৰ আজি অন্তিম দিন। এই পৰ্যায়ত চাৰিখন আসনৰ বাবে ভোটগ্ৰহণ অনুষ্ঠিত হ'ব। ইতিমধ্যে ৫২ গৰাকী প্ৰাৰ্থীৰ মনোনয়ন পত্ৰ বৈধ হোৱাৰ বিপৰীতে কোকৰাঝাৰৰ সাংসদ নৱ শৰণীয়াকে ধৰি ৮ গৰাকী প্ৰাৰ্থীৰ মনোনয়ন পত্ৰ অবৈধ ঘোষণা কৰা হৈছে। তৃতীয়

পৰ্যায়ত গুৱাহাটী আসনৰ পৰা বিজেপিয়ে প্ৰতিদ্বন্দ্বিতা কৰাৰ বিপৰীতে দলটোৰ মিত্ৰজোঁট অসম গণ পৰিষদে বৰপেটা আৰু ধুবুৰী আসনৰ বাবে প্ৰাৰ্থী প্ৰক্ষেপ কৰিছে। বিজেপিৰ মিত্ৰজোঁট ইউ পি পি এলে কোকৰাঝাৰ আসনৰ বাবে প্ৰাৰ্থী প্ৰক্ষেপ কৰিছে। আনহাতে কংগ্ৰেছে চাৰিওখন আসনৰ বাবে প্ৰতিদ্বন্দ্বিতা কৰিছে। ৰাজ্যখনৰ তৃতীয় পৰ্যায়ৰ নিৰ্বাচনৰ বাবে এ আই ইউ ডি এফ, বড়োলেণ্ড পিপলছ ফ্ৰণ্ট আৰু চি পি আই এমও প্ৰাৰ্থী প্ৰক্ষেপ কৰিছে।

০০০০০০

মণিপুৰৰ ইনাৰ মণিপুৰ সংসদীয় সমষ্টিৰ অধীনৰ পূব ইম্ফল আৰু পশ্চিম ইম্ফল জিলা দুখনৰ ১১টা ভোটগ্ৰহণ কেন্দ্ৰত শান্তিপূৰ্ণভাৱে ভোটগ্ৰহণ অব্যাহত আছে। দিনৰ ১১ বজালৈ ৩৭ দশমিক ৫-৪ শতাংশ ভোটগ্ৰহণ হোৱা বুলি জানিব পৰা গৈছে। ইনাৰ মণিপুৰ সংসদীয় সমষ্টিৰ ৰিটাৰ্ণিং বিষয়াগৰাকীয়ে প্ৰকাশ কৰা অনুসৰি লোকসভা নিৰ্বাচনৰ প্ৰথম পৰ্যায়ত যোৱা ১৯ এপ্ৰিলত হোৱা ভোটগ্ৰহণৰ সময়ছোৱাত এই ১১টা ভোটগ্ৰহণ কেন্দ্ৰত কিছু বিক্ষিপ্ত ঘটনা সংঘটিত হোৱাৰ লগতে অপ্ৰীতিকৰ পৰিস্থিতিৰ সৃষ্টি হোৱাৰ উপৰি ভোটদানত অনিয়ম হৈছিল। ইয়াৰ পৰিপ্ৰেক্ষিতত নিৰ্বাচন আয়োগে এই নিৰ্দিষ্ট ভোটগ্ৰহণ কেন্দ্ৰকেইটাত আজি পুৱা ৭ বজাৰ পৰা সন্ধিয়া ৫ বজালৈ পুনৰ ভোটগ্ৰহণৰ নিৰ্দেশ দিয়ে। উল্লেখযোগ্য যে পূব ইম্ফল জিলাৰ ৭টা আৰু পশ্চিম ইম্ফল জিলাৰ ৪টা ভোটগ্ৰহণ কেন্দ্ৰত পুনৰ ভোটগ্ৰহণ অনুষ্ঠিত হৈছে।

০০০০০০

অৰুণাচল প্ৰদেশৰ চাৰিটা বিধানসভা সমষ্টিৰ আঠটা ভোটগ্ৰহণ কেন্দ্ৰত পৰহিলৈ বিধানসভা আৰু লোকসভা নিৰ্বাচনৰ ভোটগ্ৰহণ কৰা হ'ব। উল্লেখযোগ্য যে এই ভোটগ্ৰহণ কেন্দ্ৰকেইটাত যোৱা ১৯ এপ্ৰিলত বিধানসভা আৰু লোকসভা নিৰ্বাচনৰ ভোটগ্ৰহণ অনুষ্ঠিত হৈছিল যদিও নিৰ্বাচন আয়োগে পুনৰ ভোটগ্ৰহণৰ নিৰ্দেশ দিয়ে। বামেং আৰু নিয়াপিন বিধানসভা সমষ্টিৰ এটাকৈ ভোটগ্ৰহণ কেন্দ্ৰ, ৰুমগং সমষ্টিৰ দুটা আৰু নাছ বিধানসভা সমষ্টিৰ চাৰিটা কেন্দ্ৰত পুনৰ ভোটগ্ৰহণ অনুষ্ঠিত হ'ব।

০০০০০০

আই পি এল ক্ৰিকেট প্ৰতিযোগিতাত আজি জয়পুৰৰ ছৰাই মান সিং ষ্টেডিয়ামত হ'বলগীয়া খেলত ৰাজস্থান ৰয়েলছে মুম্বাই ইণ্ডিয়ানছৰ বিৰুদ্ধে খেলিব। খেলখন সন্ধিয়া চাৰে ৭ বজাত অনুষ্ঠিত হ'ব।

প্ৰতিযোগিতাত যোৱা নিশা চণ্ডীগড়ৰ মহাৰাজা যাদবীন্দ্ৰ সিং আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত খেলত গুজৰাট টাইটানছে পাঞ্জাব কিংছক ৩ উইকেটত পৰাস্ত কৰে।

ইপিনে, কলকাতাৰ ইডেন গাৰ্ডেনছত অনুষ্ঠিত কালিৰ প্ৰথমখন খেলত কলকাতা নাইট ৰাইডাৰ্ছে ৰয়েল চেলেঞ্জাৰ্ছ বেংগালুৰুক ১ ৰানত পৰাস্ত কৰে।

০০০০০০

ক্ৰীড়া আৰু যুৱ পৰিক্ৰমা মন্ত্ৰী অনুৰাগ সিং ঠাকুৰে আজি ফাইট কেণ্ডিডেটছ দবা প্ৰতিযোগিতাত বিজয়ী সৰ্ব কনিষ্ঠ খেলুৱৈৰ স্বীকৃতি লাভ কৰা ডম্বাৰাজু গুৰেশ্বৰ অভিনন্দন জ্ঞাপন কৰে। ২২ বছৰ বয়সত এই খিতাপ অৰ্জন কৰা দবা খেলৰ কিংবদন্তী খেলুৱৈ গেৰী কাছপ'ৰ'ৰ অভিলেখ ১৭ বছৰীয়া এই খেলুৱৈগৰাকীয়ে ভংগ কৰে।

০০০০০০

সমাপ্ত